

Website:- [www.dipronline.org](http://www.dipronline.org)

email:- [projjn@rediffmail.com](mailto:projjn@rediffmail.com),

राजस्थान सरकार

सूचना एवं जनसम्पर्क कार्यालय, झुंझुनू

-----

## मुख्यमंत्री अन्न सुरक्षा योजना से गरीब परिवार लाभान्वित होंगे राज्य सरकार की अनूठी पहल - मीणा

झुंझुनू, 10 मई: जिले के प्रभारी एवं सहकारिता मंत्री परसादी लाल मीणा ने कहा है कि राज्य सरकार ने पहली बार गरीब तबके के बी.पी.एल. एवं राज्य बी.पी.एल. परिवारों को मुख्यमंत्री अन्न सुरक्षा योजना के तहत 2 रूपये प्रति किलो गेहूं वितरण की अनूठी पहल की है। हमें चाहिए कि वास्तव में जरूरतमंद व्यक्तियों को इस योजना का लाभ समय पर मिले। इस कार्य में सभी जन प्रतिनिधियों को विशेष निगरानी रखते हुए सहयोग करना होगा, ताकि योजना का सफल क्रियान्वयन हो सके। वे सोमवार को यहां केशव आदर्श माध्यमिक विद्यालय में दो रूपये किलो गेहूं वितरण योजना के उद्घाटन समारोह को सम्बोधित कर रहे थे।

उन्होंने कहा कि मुख्यमंत्री ने बजट घोषणा के दौरान यह योजना लागू करने की पहल की थी जिसका क्रियान्वयन आज से राज्य के सभी जिलों में हो गया है और हर महिने की 15 से 21 तारीख के बीच बी.पी.एल. एवं राज्य बी.पी.एल. परिवारों को 25 किलो गेहूं (प्रति परिवार) दो रूपये किलो की दर से दिया जाएगा, इसके लिए कूपन व्यवस्था भी लागू की जाएगी। उन्होंने कहा कि योजना को पारदर्शी बनाने के लिए राज्य कर्मचारियों की उपस्थिति में ही गेहूं का वितरण किया जाएगा और समय-समय पर जिला प्रशासन योजना की मॉनेटरिंग भी करेगा। उन्होंने बताया कि योजना के लिए राज्य सरकार 170 करोड़ रूपये का अनुदान भी देगी। सार्वजनिक वितरण प्रणाली के प्रभावी क्रियान्वयन के लिए सरकार ने राज्य खाद्य एवं नागरिक आपूर्ति निगम की स्थापना का निर्णय भी लिया है। निगम की पूंजी के लिए 50 करोड़ रूपये अंशदान देना प्रस्तावित है। उन्होंने कहा कि प्रशासन पूर्णतया जवाबदेही के साथ कार्य करेगा और शिकायतों का त्वरित निस्तारण भी किया जाएगा। उन्होंने सार्वजनिक वितरण प्रणाली के संचालन में सभी के सहयोग की अपेक्षा व्यक्त करते हुए कंधे से कंधा मिलाकर सहयोग देने की बात भी कही।

समारोह के अध्यक्ष एवं पूर्व केन्द्रीय मंत्री तथा सांसद शीशराम ओला ने कहा कि केन्द्र सरकार के निर्देशन में राज्य सरकार ने राज्य के 36 लाख परिवारों के साथ अंत्योदय योजना में चयनित 9.32 लाख परिवारों को लाभान्वित करने की जो पहल की है वह सराहनीय है और इस योजना का लाभ गरीब तबके को अवश्य मिलेगा। उन्होंने कहा कि योजना से एक भी बी.पी.एल. परिवार वंचित नहीं रहना चाहिए। उन्होंने प्रशासन की भी इस बात के लिए सराहना की कि उन्होंने योजना के क्रियान्वयन व संचालन के लिए सुव्यवस्थित व्यवस्था की है। समारोह के विशिष्ट अतिथि जिला कलेक्टर आलोक गुप्ता थे।

मण्डावा विधायक रीटा चौधरी ने मुख्यमंत्री अशोक गहलोत की इस बात के लिए सराहना की कि उन्होंने राज्यपाल के निधन के कारण अपने जन्म दिन को सादगी पूर्ण मनाया और गरीबों के लिए कल्याणकारी योजना को अमली जामा पहनाने के लिए आज से राज्य में दो रूपये किलो गेहूं वितरित करने की शुरुआत भी की है। योजना का लाभ जरूरतमंद लोगों को समय पर मिलना चाहिए। नगर परिषद के सभापति खालिद हुसैन ने भी इस योजना को गरीबों के लिए लाभदायी बताते हुए कहा कि जहां आज चाय 4-5 रूपये प्रति कप मिलती है, वहीं सरकार ने दो रूपये किलो गेहूं देकर गरीबों को लाभान्वित करने का अनूठा बीड़ा उठाया है। प्रारंभ में जिला रसद अधिकारी हरभजन सिंह ने सभी का स्वागत करते हुए बताया कि जिले के शहरी एवं ग्रामीण क्षेत्र में 26886 बी.पी.एल. एवं 22509 राज्य बी.पी.एल. परिवार हैं, जिनमें शहरी क्षेत्र में 13407 बी.पी.एल. व 4854 राज्य बी.पी.एल. तथा ग्रामीण क्षेत्र में 13479 बी.पी.एल. व 17655 राज्य बी.पी.एल. परिवार हैं। जिले में 723 उचित मूल्य की दुकानें स्वीकृत हैं, जिनमें 55 सहकारी एवं 668 निजी दुकानें हैं। उन्होंने बताया कि इस गेहूं का वितरण 15 से 21 तारीख के बीच प्रातः 9 बजे से सायं 7 बजे तक करवाया जाएगा जिसके लिए राज्य कर्मचारियों की नियुक्ति कर दी गई है।

प्रारंभ में सभी अतिथियों का माला पहनाकर व पुष्प गुच्छ भेंट कर प्रशासन की ओर से सम्मान किया गया तथा अतिथियों द्वारा सरस्वती के चित्र पर माल्यार्पण कर दीप प्रज्वलित किया गया। केशव आदर्श मा. विद्यालय की छात्राओं द्वारा सरस्वती वंदना व राजस्थान पब्लिक स्कूल की छात्राओं द्वारा स्वागत गायन प्रस्तुत किया गया। अंत में अपर कलेक्टर के.एल. मीणा द्वारा धन्यवाद ज्ञापित किया गया। कार्यक्रम का संचालन डॉ. एल.के. शर्मा व बुडाना स्कूल के प्रधानाचार्य पितराम सिंह गोदारा ने किया। समारोह में खेतड़ी प्रधान बजरंग सिंह चारावास, झुंझुनू प्रधान सुशीला सीगड़ा, अलसीसर प्रधान बरजी देवी, उप सभापति बिमला बेनीवाल, झुंझुनू केन्द्रीय सहकारी बैंक के अध्यक्ष ओम प्रकाश कैरू सहित सभी उपखण्ड अधिकारी, विभागीय अधिकारी एवं शहर के गणमान्य नागरिक, जन

प्रतिनिधि, ग्राम सरपंच आदि उपस्थित थे। इस अवसर पर 100 बी.पी.एल. परिवारों को गेहूं का वितरण किया गया।

-----

## राजीव गांधी सेवा केन्द्रों का निर्माण 2 अक्टूबर से पहले होना चाहिए - प्रभारी मंत्री

शुंझुनू, 10 मई: जिले के प्रभारी एवं सहकारिता मंत्री ने कहा है कि जिले में बनने वाले सभी राजीव गांधी सेवा केन्द्रों का निर्माण दो अक्टूबर से पहले हो जाना चाहिए ताकि इनकी शुरुआत करने में किसी तरह की कठिनाई नहीं आ सके और लोगों को इनका लाभ भी जल्द मिलना प्रारंभ हो सके। उन्होंने जिले में विद्युत एवं पेयजल आपूर्ति को निर्बाध रूप से बनाए रखने और निर्माण कार्यों की गुणवत्ता पर विशेष ध्यान देने के निर्देश भी अधिकारियों को दिए हैं। वे सोमवार को यहां कलेक्ट्रेट सभा भवन में विभागीय योजनाओं की समीक्षा के दौरान अधिकारियों को सम्बोधित कर रहे थे।

उन्होंने कहा कि सांसद एवं विधायक कोटे के कार्यों को समय पर पूरा कराया जाए और विभागीय योजनाओं के क्रियान्वयन में किसी तरह की लापरवाही नहीं बरती जाए। जिले में हैण्ड पम्प की जगह सिंगल फेस नलकूप का निर्माण करवाने के प्रस्ताव भी अविलम्ब भिजवाए जाएं ताकि उन्हें स्वीकृत करने के बाद पूरा करवाया जा सके। उन्होंने पेयजल के लिए राज्य वित्त आयोग योजना से प्राप्त 9 करोड़ रुपये का आवंटन भी ग्राम पंचायत वार अगले दो-तीन दिन में करने को कहा है। उन्होंने विद्युत निगम के अधिकारियों की कार्यशैली पर नाराजगी व्यक्त करते हुए कहा कि विभागीय अधिकारियों को अपने मोबाइल चालू रखने के लिए पाबंद करें और विधायक तथा अन्य जन प्रतिनिधियों व आम व्यक्ति द्वारा फोन करने पर उनकी समस्याओं का त्वरित निस्तारण भी किया जाए। उन्होंने चिकित्सा विभाग में रिक्त डाक्टरों व चिकित्सा कर्मियों के पदों की सूचना अविलम्ब भिजवाते हुए जिले में अवैध रूप से संचालित निजी प्रेक्टिस करने वाले झोला छाप डाक्टरों के विरुद्ध भी मामले दर्ज कराने के निर्देश दिए हैं। ऐसे झोला झाप डाक्टरों की सूची एक सप्ताह में जिला प्रशासन को उपलब्ध करायी जाए।

प्रभारी मंत्री ने नरेगा, रसद, चिकित्सा, कृषि, पशुपालन, सार्वजनिक निर्माण, वन, मिड-डे-मील, शिक्षा, बीस सूत्री कार्यक्रम आदि विभागीय योजनाओं की समीक्षा के दौरान अधिकारियों को निर्देश दिए कि वे जन प्रतिनिधियों द्वारा दिए गए सुझावों पर अमल करते हुए व्यवस्थाओं में गुणात्मक सुधार लाने के प्रयास भी करें। उन्होंने खरीफ फसल में आदान की व्यवस्था और किसानों को दिए गए 33 करोड़ रुपये के आदानों के वितरण की समीक्षा भी की। प्रभारी मंत्री ने इस बात पर गहरी नाराजगी जताई कि जिले से खेजड़ी के हरे पेड़ों

की कटाई होकर हरियाणा व दिल्ली को आये दिन आपूर्ति की जा रही है, जो हमारे लिए गंभीर चिंता की बात है। उन्होंने कहा कि पुलिस एवं वन विभाग को संयुक्त रूप से हरे पेड़ों की कटाई करने वालों के विरुद्ध कठोर कार्रवाई अमल में लानी चाहिए और इसकी सूचना प्रशासन और सरकार को भी दी जाए।

बैठक में सूरजगढ़ विधायक श्रवण कुमार, पिलानी विधायक सुन्दरलाल एवं झुंझुनू प्रधान सुशीला सीगड़ा ने अपने-अपने क्षेत्र की विद्युत, पेयजल एवं चिकित्सा तथा अन्य समस्याओं से प्रभारी मंत्री को अवगत कराते हुए कहा कि पिलानी में हो रहे अवैध निर्माण कार्य को अविलम्ब रूकवाया जाए और जन प्रतिनिधियों के साथ अभद्र व्यवहार करने वाले कार्मिकों के विरुद्ध भी कठोर कार्रवाई अमल में लायी जाए।

जिला कलेक्टर आलोक गुप्ता ने विश्वास दिलाया कि जन प्रतिनिधियों की बात को गंभीरता से लिया जाएगा और उनके द्वारा जानकारी में लायी गई समस्याओं का समाधान भी किया जाएगा तथा कार्यों की गुणवत्ता पर विशेष ध्यान देते हुए खेजड़ी के पेड़ों की कटाई को सख्ती से रोकने के प्रयास किए जाएंगे। उन्होंने आश्चस्त किया कि इंदिरा आवास योजना के स्वीकृत लाभार्थियों को समय पर दूसरी व तीसरी किश्त का भुगतान किया जाएगा और जिस वित्तीय वर्ष में कार्य स्वीकृत किए जाएंगे उनका निर्माण भी उसी वित्तीय वर्ष में करवाए जाने की व्यवस्था की जाएगी। बैठक में अपर कलेक्टर के.एल. मीणा, अतिरिक्त पुलिस अधीक्षक बिहारीलाल वर्मा सहित सभी उपखण्ड अधिकारी व विभागीय अधिकारी भी उपस्थित थे। बैठक में विभागीय अधिकारियों ने विभागीय योजनाओं की प्रगति से प्रभारी मंत्री को अवगत कराया।

-----